

प्रादेशिक समाचार एकांश
आकाशवाणी भोपाल
सांध्यकालीनसमाचार

मुख्य समाचार :-

- प्रधानमंत्री नरेन्द्र मोदी ने आज मन की बात के 125वें अंक में देश को संबोधित किया।
- चीन में शंघाई सहयोग संगठन शिखर बैठक में प्रधानमंत्री हुए शामिल। राष्ट्रपति श्री चिनफिंग से की वार्ता, म्यांमार के वरिष्ठ जनरल मिन आंग ह्लाईंग से भी मिले।
- केंद्रीय मंत्री शिवराज सिंह चौहान ने दिल्ली में 'एक राष्ट्र, एक चुनाव' कार्यक्रम को संबोधित किया।
- बिहार के राजगीर में एशिया कप हॉकी चैंपियनशिप में भारत ने जापान को हराया, सुपर-4 में किया प्रवेश।

प्रधानमंत्री-‘मन की बात’

प्रधानमंत्री नरेन्द्र मोदी ने आज 'मन की बात' के 125 वें अंक में देश को संबोधित किया। उन्होंने श्रीनगर की डल झील पर आयोजित पहले 'खेलो इंडिया वॉटर स्पोर्ट्स फेस्टिवल' का उल्लेख करते हुए कहा कि इस प्रतियोगिता में मध्यप्रदेश ने सर्वाधिक पदक जीतकर पहला स्थान हासिल किया। प्रधानमंत्री ने प्रदेश के सभी खिलाड़ियों बधाई दी।

इसी के साथ प्रधानमंत्री ने प्रदेश के शहडोल जिले का भी उल्लेख किया। उन्होंने बताया कि शहडोल के फुटबॉल खिलाड़ियों की प्रतिभा ने जर्मनी के कोच डाइटमर बेयर्सडॉर्फ को प्रभावित किया है। जर्मन कोच ने खिलाड़ियों को जर्मनी की अकादमी में प्रशिक्षण देने का प्रस्ताव रखा है। इस पर विस्तार से खेल एवं युवा कल्याण मंत्री विश्वास सारंग ने बताया कि जर्मनी के फुटबॉल क्लब ने विचारपुर ग्राम के 2 बालक, 2 बालिका एवं 1 प्रशिक्षक को 4 से 12 अक्टूबर तक जर्मनी आमंत्रित किया है, जहां उन्हें प्रशिक्षण एवं सुविधाएं प्रदान की जाएंगी। इस बारे में फूटबाल टीम के कोच रईस अहमद ने आकाशवाणी से बातचीत में बताया कि ...

प्रधानमंत्री- शंघाई सहयोग संगठन

प्रधानमंत्री नरेन्द्र मोदी ने आज चीन में शंघाई सहयोग संगठन की शिखर बैठक के क्रम में चीन के राष्ट्रपति श्री चिनफिंग से वार्ता की। वार्ता में श्री मोदी ने कहा कि भारत और चीन की 2 अरब 80 करोड़ जनता के हित परस्पर सहयोग से जुड़े हुए हैं। उन्होंने विश्वास व्यक्त किया कि दोनों देशों के बीच सहयोग से पूरी मानवता के कल्याण का मार्ग प्रशस्त होगा। श्री मोदी ने थिअनचिन में शिखर सम्मेलन से अलग म्यांमार के सुरक्षा और शांति आयोग के अध्यक्ष, वरिष्ठ जनरल मिन आंग ह्लाईंग से भी भेंट की। इस अवसर पर प्रधानमंत्री ने कहा कि भारत अपनी पड़ोस प्रथम, एकट ईस्ट और हिंद-प्रशांत नीतियों के तहत म्यांमार के साथ संबंधों को महत्व देता है। प्रधानमंत्री ने इस बीच नेपाल के प्रधानमंत्री के.पी. ओली और मालदीव के राष्ट्रपति मुइज्जु से भी मुलाकात की।

मुख्यमंत्री- वैदिक घड़ी

मुख्यमंत्री डॉ. मोहन यादव कल मुख्यमंत्री निवास पर विक्रमादित्य वैदिक घड़ी का अनावरण और मोबाइल ऐप का लोकार्पण करेंगे। कल राजधानी में “भारत का समय - पृथ्वी का समय” विषय को लेकर रैली शौर्य स्मारक से मुख्यमंत्री निवास तक जाएगी। इस अवसर पर “विक्रमादित्य वैदिक घड़ी : भारत के समय की पुनर्स्थापना की पहल” विषय पर युवा संवाद कार्यक्रम भी आयोजित होगा, जिसमें मुख्यमंत्री युवाओं से संवाद करेंगे।

मुख्यमंत्री - मुरैना

मुख्यमंत्री डॉ. मोहन यादव ने आज मुरैना में करीब 300 करोड़ रुपये की लागत से स्थापित होने वाली हाइड्रोजन निर्माण इकाई का भूमिपूजन किया। इस अवसर पर उन्होंने क्षेत्र में उद्योग लगाने के लिए प्रमुख उद्योगपतियों को आशय पत्र भी सौंपे। साथ ही मुख्यमंत्री डॉ. यादव ने सांदीपनी विद्यालय का लोकार्पण एवं शासकीय महाविद्यालय के नवीन भवन निर्माण का भूमिपूजन करते हुए कहा कि महाविद्यालय का नाम महाराजा मानसिंह तोमर के नाम पर रखा जाएगा।

एक राष्ट्र-एक चुनाव

केंद्रीय मंत्री शिवराज सिंह चौहान ने आज दिल्ली के रामजस कॉलेज में आयोजित ‘वन नेशन, वन इलेक्शन’ कार्यक्रम को संबोधित किया। उन्होंने कहा कि आज का भारत आत्मविश्वास से भरा हुआ है और राष्ट्रहित सर्वोपरि है। उन्होंने स्पष्ट किया कि बार-बार होने वाले चुनाव देश के विकास को बाधित करते हैं। श्री चौहान ने छात्र नेतृत्व से आह्वान किया कि वे राष्ट्रहित में सोचें और ‘एक राष्ट्र, एक चुनाव’ के संदेश को गांव-गांव तक पहुंचाएं।

अमित शाह- गुजरात दौरा

केन्द्रीय गृह और सहकारिता मंत्री अमित शाह आज अहमदाबाद और गांधी नगर की आधिकारिक यात्रा पर हैं। इस दौरान वे जन कल्याण और शहरी विकास से संबंधित कई कार्यक्रमों में हिस्सा लेंगे।

श्री शाह ने आज सवेरे गोटा और चांदलोदिया वार्डों में शहरी स्वास्थ्य केन्द्रों का उद्घाटन किया, पौधारोपण कार्यक्रम में भाग लिया और ऐतिहासिक भद्रकाली मंदिर में पूजा-अर्चना की।

हॉकी भारत जीत

बिहार के राजगीर में एशिया कप हॉकी चैंपियनशिप में आज भारत ने जापान को कड़े मुकाबले में 3-2 से हरा दिया। इस जीत के साथ भारत की टीम सुपर-4 में पहुंच गई है। पहले मैच में चीन को हराने के बाद इस दूसरी जीत से भारत ने पूल ए की अंकतालिका में पहला स्थान हासिल कर लिया है। मेजबान टीम के लिए कप्तान हरमनप्रीत सिंह ने दो जबकि मनदीप सिंह ने एक गोल किया।

मौसम

प्रदेशभर में बारिश का सिलसिला जारी है। मौसम विभाग ने ग्वालियर, गुना सहित 23 जिलों में भारी वर्षा का अलर्ट जारी किया है। भोपाल, इंदौर, उज्जैन, जबलपुर, चंबल और सागर संभाग में पानी गिरने की संभावना जताई गई है। अगले 24 घंटों में ढाई से साढ़े चार इंच तक बारिश हो सकती है।

- गुना जिले में गुनिया नदी के पुनर्जीवन एवं संरक्षण के लिए चल रहे अभियान को गति प्रदान करते हुए कलेक्टर किशोर कुमार कन्याल ने आज सिंगवासा तालाब के पास श्रमदान किया। उन्होंने कहा कि यह अभियान जनभागीदारी की उत्तम मिसाल है।
- खंडवा जिले में सभी शासकीय और अशासकीय महाविद्यालयों में, शैक्षणिक सत्र 2025-26 में प्रवेश के लिए “पहले आओ-पहले पाओ” के आधार पर 1 से 6 सितंबर तक काउंसलिंग का विशेष चरण आयोजित होगा।
- शिवपुरी जिले में खाद्य विभाग की टीम द्वारा मिष्ठान और खाद्य पदार्थ बेचने वाली दुकानों का निरीक्षण किया गया। इस दौरान 20 घरेलू सिलेंडर जप्त किए गए।
- कटनी रेल पुलिस और रेल सुरक्षा बल ने संयुक्त रूप से कार्यवाही करते हुए वाराणसी से लोकमान्य तिलक टर्मिनल जा रही कामायनी एक्सप्रेस से 11 वर्ष से 14 वर्ष की आयु वर्ग के 5 नाबालिक बच्चों को मानव तस्करी के शक पर बरामद किया है।
- धार में भारतीय खेल प्राधिकरण द्वारा संडे ऑन साइकिल कार्यक्रम आयोजित हुआ। केन्द्रीय राज्य महिला बाल विकास मंत्री सावित्री ठाकुर और विधायक नीना वर्मा ने साइकिल रैली का शुभारम्भ किया।